

Azərbaycan öz maraqlarını qorumaqda qətiyyətli

Yanvarın 5-də Azərbaycan Respublikasının Prezidenti İlham Əliyevin yerli televiziya kanalları-na verdiyi müsahibə təkcə 2025-ci ildə görülmən işlərə hesabat xarakteri daşıyırdı. Bu çıxış həm də dövlət başçısının cəmiyyətlə açıq dialoqa, şəffaf idarəetməyə və milli maraqlara söykənən siyasi xəttinə verilən növbəti aydın mesajı idi. Prezident İlham Əliyevin media ilə mütəmadi təması, görülmən işlər barədə birbaşa ictimaiyyətə açıqlamalar verməsi artıq Azərbaycanda formalaşmış siyasi ünsiyyət mədəniyyətinin ayrılmaz hissəsinə çevrilib.

Bu ənənənin əsas mahiyyəti dövlət başçısının xalqla həssaslaşması və görülmən işlərin məsuliyyətini üzərinə götürməsidir. Məhz bu amil cənab İlham Əliyevi güclü lider kimi fərqləndirən başlıca xüsusiyyətdir. Müasir dünyada güclü siyasi liderlik təkcə qərar qəbul etmək bacarığı ilə deyil, həm də cəmiyyətin etimadını qazanmaq və onu qorumaqla ölçülür.

Müsahibədə Prezident 2025-ci ilin sosial-iqtisadi yekunlarını dəyərləndirərək vurğuladı ki, aparılan islahatlar ardıcıl və sistemli xarakter daşıyır. Sosial rifahın yüksəldilməsi, regionların inkişafı, infrastruktur layihələrin davam etdirilməsi və postmünaqişə dövründə azad edilmiş ərazilərdə həyata keçirilən bərpa-quruculuq işləri dövlət siyasətinin prioritet istiqamətləridir. Bu yanaşma göstərir ki, Azərbaycan dövləti qısamüddətli populist addımlardan deyil, uzunmüddətli strateji planlamadan çıxış edir.

Müsahibədə xüsusilə diqqətçəkən məqamlardan biri də xarici siyasət məsələlərinə geniş yer ayrılması oldu. Prezident İlham Əliyev Azərbaycanın müstəqil, balanslı və milli maraqlara əsaslanan xarici siyasət kursunu ardıcıl şəkildə davam etdirdiyini bir daha bəyan etdi. Regional və global proseslər fonunda ölkəmizin prinsiplial mövqeyi, beynəlxalq hüquqa söykənən yanaşması və etibarlı tərəfdaş kimi artan nüfuzu xüsusi vurğulandı.

Amerikadakı anti-Azərbaycan qüvvələrin, erməni lobbisinin fəaliyyəti nəticəsində qəbul olunan 907-ci düzəlişin ABŞ ilə Azərbaycan arasında genişmiqyaslı münasibətlərin qurulmasına imkan vermədiyini qeyd edən dövlət başçısı bu məhdudiyyətin də aradan qaldırıldığını bildirərək demişdir: "Azərbaycan-Amerika münasibətlərinin kontekstində də 2025-ci il tarixi il sayıla bilər. Çünki sirr deyil ki, Azərbaycan dövlət müstəqilliyini qazandıqdan sonra Amerika-Azərbaycan əlaqələrinin üzərində bir qara bulud kimi mənfur 907-ci düzəliş, necə deyirlər, fırlanırdı və Azərbaycan gənc, müstəqil ölkə olmasına baxmayaraq,

Amerika kimi dünya miqyasında birnömrəli dövlətlə lazımı səviyyədə münasibətlər qura bilməmişdi - Amerikadakı anti-Azərbaycan qüvvələrin fəaliyyəti, erməni lobbisinin fəaliyyəti nəticəsində. Azərbaycan tərəfindən belə cəhdlər dəfələrlə göstərilmişdir. Müəyyən mərhələlərdə münasibətlər müsbət istiqamətdə inkişaf edirdi. Ancaq mövcud məhdudiyyətlər, xüsusilə Ermənistan-Azərbaycan müharibəsinin davam etməsi Amerikadakı söz sahiblərinə imkan vermirdi ki, Azərbaycanla genişmiqyaslı münasibətlər qurulsun. Artıq bu məhdudiyyət də yoxdur və bunun təbii ki, iki əsas səbəbi var: birincisi, Ermənistan-Azərbaycan müharibəsinin rəsmən sona çatması, ikincisi, Amerikada Prezident Tramp administrasiyasının hakimiyyətdə olması. Bu administrasiya çox pragmatik, çox peşəkar və Amerikanın milli maraqlarının nə olduğunu çox yaxşı bilən üzvlərdən ibarətdir, Prezident başda olmaq şərti ilə. Təbii ki, Azərbaycan kimi bölgədə güclü potensialı və nüfuz dairəsi olan ölkə ilə əməkdaşlıq Amerika Birləşmiş Ştatları üçün də önəmlidir. Bizim üçün də. Ona görə bu nöqteyi-nəzərdən keçən il də dönüş ili sayıla bilər. Ağ Evdə Prezident Tramp mənim orada iştirakımla keçirilən mərasimdə 907-ci düzəlişə son qoydu, bunu aradan qaldırdı".

Dövlətimizin xarici siyasətdə qazandığı nailiyyətlərdən bəhs edən Prezident İlham Əliyev Azərbaycanın D-8 təşkilatına qəbul olunmasını xarici siyasətimizin uğuru kimi dəyərləndirmişdir: "...biz D-8 təşkilatına üzv olduq. Mən bunu da çox böyük nailiyyət kimi qiymətləndirirəm. Çünki bu təşkilat 30 ilə yaxındır ki, yaradılmışdır və yarandığı gündən yeni üzv qəbul etməmişdir. Ona görə bu günə qədər adı da D-8-dir. Yeganə yeni üzv Azərbaycan olmuşdur. Nəzərə alsaq ki, bu təşkilatda müsəlman dünyasının ən böyük ölkələri birləşir, Azərbaycanı dəvət etmək və bizi seçmək, əgər belə demək mümkündürsə, əlbəttə ki, böyük uğur sayıla bilər. Təkcə onu demək kifayətdir ki, bu təşkilatda birləşən ölkələrin

ümumi əhalisi bir milyardan, ümumi iqtisadiyyatı dörd trilyondan çoxdur".

Xarici siyasətdə qazanılan uğurlar ilk növbədə Azərbaycanın sözünün keçərliliyi ilə ölçülür. Bu gün Azərbaycan regional təhlükəsizlik, enerji əməkdaşlığı, nəqliyyat-kommunikasiya layihələri baxımından mühüm aktora çevrilib. Ölkəmizin təşəbbüsü və iştirakı ilə reallaşan beynəlxalq layihələr yalnız iqtisadi deyil, həm də siyasi sabitliyə xidmət edir. Prezident müsahibəsində bu məqamların açıq və əsaslandırılmış şəkildə izah olunmasını, Azərbaycan diplomatiyasının hansı prinsiplər üzərində qurulduğunu aydın şəkildə ortaya qoydu.

Dövlətimizin diplomatik uğurlarından bəhs edən Prezident İlham Əliyev qeyd etmişdir: "Xarici siyasətlə bağlı digər önəmli nailiyyət Mərkəzi Asiya Məşvərət Şurasına tamhüquqlu üzv seçilməyimizdir. Hesab edirəm ki, bu da nadir hadisə sayıla bilər. Çünki təbii ki, coğrafi nöqteyi-nəzərdən biz Mərkəzi Asiyada yox, Cənubi Qafqazda yerləşirik. Ancaq Mərkəzi Asiya ölkələri ilə həm ikitərəfli, həm də çoxtərəfli formatlarda o qədər sıx əlaqələrimiz var və son illər o qədər çox layihələr icra edilir ki, artıq bu ölkələr yekdilliklə bizi tamhüquqlu üzv seçdilər. Biz bunu da böyük bir siyasi və diplomatik uğur hesab edə bilərik. Mən Prezident kimi artıq iki il ardıcılıqla fəxri qonaq kimi Zirvə görüşlərinə dəvət olundum. Amma iştirakımla keçirilən üçüncü Zirvə görüşündə artıq tamhüquqlu üzv seçildik. Əlbəttə ki, bu gün təkcə bizim bölgəmiz üçün yox, dünya üçün Mərkəzi Asiya-Azərbaycan birliyi və C5-in C6-ya çevrilməsi böyük əhəmiyyət daşıyır. Çünki bağlantılar, nəqliyyat, logistika bu gün bir çox aparıcı beynəlxalq aktor üçün böyük önəm daşıyır və burada Mərkəzi Asiyanı Qərblə coğrafi nöqteyi-nəzərdən birləşdirə biləcək yeganə etibarlı ölkə Azərbaycandır".

Azərbaycan Prezidenti İlham Əliyevin çıxışında əsas diqqətçəkən mühüm cəhətlərdən biri də milli maraqlardan

heç bir halda geri çəkilməmək prinsipinin qətiyyətlə ifadə olunması idi. Bu həm daxili auditoriya, həm də beynəlxalq ictimaiyyət üçün aydın mesajdır: Azərbaycan öz suverenliyini, müstəqilliyini və strateji maraqlarını qorumaqda qətiyyətlidir.

Qəzə zolağında mümkün beynəlxalq missiyalarda Azərbaycanın iştirakı ilə bağlı yayılan məlumatlara da münasibət bildirərək "Azərbaycanın hüduqlarından kənarda döyüşlərdə iştirak etmək mənim tərəfimdən, ümumiyyətlə, nəzərdə tutulmur" deyən dövlət başçısı bildirib ki, biz kiminsə naminə azərbaycanlıların həyatını və sağlamlığını riskə atmaq niyyətində deyilik: "Bizim başımız bələdə olanda öz taleyimizin hökmünə buraxılmışdıq. Heç kim bizi müdafiə etmədi. O cümlədən Fələstinə bütün hörmətimə və dərdlərinə şərik olmağıma rəğmən. Axı Fələstin də bizi elə də müdafiə etmədi. Bəli, İslam Əməkdaşlıq Təşkilatının hamının dəstəklədiyi qətnamələri var idi. Biz buna görə bütün ölkələrə minnətdarıq, eynilə Azərbaycan da həm BMT-də, həm Qoşulmama Hərəkatında, həm də İslam Əməkdaşlıq Təşkilatında həmişə Fələstinini və Fələstin dövlətinin yaradılmasını dəstəkləyib. Azərbaycanda Fələstinin səfirliyi də fəaliyyət göstərir, həm də Azərbaycanın maliyyə yardımı sayəsində. Ona görə də mənim mövqeyim həmişə ondan ibarət olub ki, ərəb ölkələrinin məsələlərini ərəb dövlətlərinin özləri həll etməlidir".

Nəticə etibarilə yanvarın 5-də verilən bu müsahibə Prezident-xalq ünsiyyətinin növbəti nümunəsi olmaqla yanaşı, Azərbaycan dövlətinin gücünü, siyasi sabitliyini və uğurlu inkişaf modelini bir daha nümayiş etdirdi. Prezident İlham Əliyevin həyata keçirdiyi siyasətin əsasında real nəticələr, milli maraqlara sədaqət və xalqın etimadı dayanır. Məhz bu vəhdət Azərbaycanın bu gününü sabit, sabahını isə daha güclü edir.

*Elşən QƏNİYEV,
"Azərbaycan"*